

## தீவக இஸ்லாமிய மக்கள் மத்தியில் நிலவும் நம்பிக்கைகள் - ஒரு பார்வை

Miss. M. Sivakumar <sup>(1)</sup> and Dr. K. Arunthavarajah <sup>(2)</sup>

<sup>(1)</sup>Department of History, University of Jaffna

<sup>(2)</sup>Department of History, University of Jaffna  
(arunn.msu@gmail.com)

### ஆய்வுச் சுருக்கம்

உலகிலுள்ள அனைத்து சமூகங்களிலும் நம்பிக்கைகள் என்பது பொதுவானதொரு அம்சமாகவே உள்ளது. குறித்த ஒரு சமூகத்தினது சிறப்பான கட்டமைப்புக்கு அச்சமுகம் சார்ந்த நம்பிக்கைகளே ஆதாரமாகக் காணப்படுகின்றன. அந்தவகையில் ஒவ்வொரு சமூகத்தினதும் அதன் தன்மைக்கு ஏற்ப அவர்கள் கொண்டுள்ள நம்பிக்கைகளில் மாற்றங்களைக் காணலாம். இஸ்லாமிய சமூகத்தவர் மத்தியில் இறைவன் ஒருவனே என்பதை மையமாகக் கொண்ட பொதுவான நம்பிக்கையே காணப்படுகின்றது. ஆனபோதும் இவை இடத்துக்கிடம் வேறுபாடுகள், தனித்துவங்கள் போன்ற அம்சங்களைத் தாங்கியதாக உள்ளன. இலங்கையின் வடகுதியிலமைந்த யாழ்ப்பாணத்தில் அதிலும் குறிப்பாகத் தீவகத்தில் வாழ்கின்ற இஸ்லாமியர்கள் மத்தியில் நம்பிக்கைகளின் தாக்கம் அதிகமானதாகவே உள்ளது. இதனை வெளிப்படுத்தும் முகமாகவே தீவக இஸ்லாமியர் மத்தியில் நிலவும் நம்பிக்கைகள் பற்றிய இத்தகைய ஆய்வானது காணப்படுகின்றது. இவ்வாய்வே தீவக இஸ்லாமிய மக்கள் மத்தியில் நிலவும் பொதுவான நம்பிக்கைகள், தனித்துவமான நம்பிக்கைகள், இத்தகைய நம்பிக்கைகளில் செல்வாக்குச் செலுத்தும் காரணிகள் என்பவை பற்றிக் கவனம் செலுத்தப்பட்டுள்ளது. நம்பிக்கைகளின் அடிப்படையில் ஏனைய இலங்கையில் வாழ்ந்து வருகின்ற அதிலும் சில மைல்களே வேறுபாடுகள் கொண்ட யாழ்ப்பாண நகரத்து இஸ்லாமிய மக்களிலிருந்து தீவக இஸ்லாமிய மக்களை அவர்கள் கொண்டுள்ள பண்பாட்டினடிப்படையில் தனித்துவமாக இனங்காண முடியும்.

பிரதான சொற்புதங்கள் : தனித்துவமான அடையாளங்கள், இஸ்லாமிய மார்க்கம், இணக்க உறவு, மதநல்லிணக்கம், தீவக இஸ்லாமியர்

### அறிமுகம்

ஒருவிடம் உள்ளது என்றோ அல்லது அது இருக்கின்றது என்றோ நிறுவப்படாமல் ஏற்றுக் கொள்ளப்படுதல் நம்பிக்கை எனப்படும் (எம்.எஸ்.அப்துல்ரஹீம், 1979). நம்பிக்கை என்பது ஒரு சமூகத்தை சார்ந்து கட்டியெழுப்பப்பட்டதன்று. நம்பிக்கைகளின் உருவாக்கத்தில் மதவிடயமே பிரதான இடத்தினை வகிக்கின்றதென்பதே உண்மை. ஒவ்வொரு சமூகத்திலும் நிலவும் சமயம் சார்ந்த நம்பிக்கைகளே அச்சமுகத்தின் நம்பிக்கைகளாக உருப்பெறுகின்றன. இலங்கையில் வாழும் இந்துக்கள், இஸ்லாமியர்கள், கிறிஸ்தவர்கள் என அனைத்து சமயத்தைச் சார்ந்தவர்களிடமும் அவரவர் சமயத்திற்கேற்ப நம்பிக்கைகள் பரவலாகக் காணப்படுகின்றன.

அவ்வகையில் இலங்கையில் வாழும் இஸ்லாமிய சமூகத்தவர் மத்தியிலும் நம்பிக்கைகளின் செல்வாக்கு காணப்படவே செய்கின்றது. இஸ்லாமிய மார்க்கத்தைப் பின்பற்றுகின்ற ஒருவன் தன்னைப் படைத்த இறைவனை முழுமையாக ஏற்றுக்கொண்டு அவர் தம் திருத்தூதர்களையும் அவர்களுக்கு வழங்கிய வேதத்தையும் நம்பி

ஏற்று முழுமையாகக் கட்டுப்படுத்தலே இஸ்லாமிய சமூகத்தவர் மத்தியில் நிலவும் பொதுவான நம்பிக்கைகளாகும். இத்தகைய நம்பிக்கை இலங்கையிலுள்ள அனைத்தும் இஸ்லாமியரிடமும் காணப்படும் பொதுவான அம்சமாகும்.

இத்தகைய பொதுவான நம்பிக்கைகள் தீவகத்தில் வாழ்ந்து வருகின்ற இஸ்லாமிய மக்களிடமும் காணப்படுகின்ற அதேவேளை அதனைக் கடந்து சில தனித்துவமான நம்பிக்கைகளும் அவர்களுடன்கூடவே காணப்படுகின்றதெனலாம். ஏனைய இஸ்லாமிய மக்கள் மத்தியில் காணப்படும் நம்பிக்கைகள் பற்றிய எண்ணங்களைப் போலன்றி தீவக இஸ்லாமியர் மத்தியில் அதிக நம்பிக்கைகள் காணப்படுகின்றன. சகுனம் பார்த்தல், சோதிடம் பார்த்தல், கனவு பற்றிய நம்பிக்கை, வளையம் என்பன கட்டுதல், தாயத்துக்கட்டல், மந்திரித்தல், குனியம் போன்றவற்றில் நம்பிக்கை, சாஸ்திரம் பார்த்தல் நேர்த்தி வைத்தல் என்பன இஸ்லாமிய மார்க்கப்படி தவறானசெயல் என்று கருதப்படுகின்ற போதும் தீவக இஸ்லாமிய மக்கள் மத்தியில் இத்தகைய நம்பிக்கைகள் பரவலாக உள்ளமை

குறிப்பிடத்தக்கது. தீவக இஸ்லாமிய மக்கள் மத்தியில் சியார வழிபாடுகளே அதிகமாக காணப்படுகின்றன (ஆய்வாளர்கள் நேரடி அவதானிப்பு). இங்குள்ள பள்ளிவாசல்களில் பெரும்பாலானவை சியாரம் கொண்டதாகவே அமைந்திருப்பதனால் சியார வழிபாட்டுடனான நம்பிக்கைகள் இப்பகுதிகளில் பரவலாக உள்ளன. திருமணம் முடித்தால் திருமணம் நிகழ்ந்த நாளுக்கு சியாரத்தை நாடவேண்டும். இல்லையேல் தெய்வக் குற்றம் ஆகிவிடும் என்ற நம்பிக்கை, தீர்க்கமுடியாத நோய்கள் ஏற்படுகின்ற போது சியாரத்துக்கு வந்து நேர்த்திவைக்கும் முறை, நோய்களைத் தீர்க்கும் பொருட்டுப் பள்ளிவாசல் மௌலவியினால் ஒதிதண்ணீர் வழங்கும் முறை, திருக்குர்ஆன் எழுத்துக்கள் பொறித்த புத்தகத் தகடுகளைத் தாயத்துக்களாக அணியும் வழக்கம், மேலும் மந்திரித்தல், சூனியம் செய்தல், வசியம் செய்தல் போன்ற பிரச்சினைகளிலிருந்து பாதுகாக்கும் பொருட்டுப் பாதிக்கப்பட்டவரை அழைத்துவந்து குர்ஆன் ஒதிமந்திரிக்கும் முறை போன்றவற்றினை இங்கு காணலாம் (ஆய்வாளர்கள் நேரடி அவதானிப்பு).

இத்தகைய நம்பிக்கைகளில் பல இஸ்லாமிய மார்க்கத்தில் இல்லையாயினும் தீவகத்தில் வாழ்ந்து வருகின்ற இஸ்லாமியர்கள் இவற்றினைக் கடைப்பிடிப்பதைக் காணலாம். இதற்கு இப்பகுதியில் வாழ்ந்து வருகின்ற இஸ்லாமியர்களது பூர்வீகமும் இவர்கள் வாழ்ந்து வருகின்ற சூழ்நிலைகளும் இத்தகையதொரு நிலைமைக்குப் பின்னணியாக அமைந்துள்ளன. தீவகத்தில் குடியேறியுள்ள இஸ்லாமிய மக்களின் பூர்வீகமானது தென்னிந்திய கீழைக் கடற்கரையினை அண்டிய பிரதேசங்களிலிருந்துவந்து குடியேறிய கேரள இஸ்லாமியர்களாகக் காணப்படுகின்றது (க.அருந்தவராஜா, 2012). இலங்கையின் ஏனைய பகுதிகளில் உள்ள இஸ்லாமிய மக்களைப் போலன்றி தீவகத்திலுள்ள இஸ்லாமிய மக்கள் இங்குள்ள தமிழ்ச் சமூகத்துடன் நெருக்கமான சமூக உறவினை ஏற்படுத்தி வருகின்றமையின் பின்னணியில் அவர்களது நம்பிக்கைகளின் தாக்கம் பல இவர்களிடமும் செல்வாக்குச் செலுத்தியிருக்கின்றது. யாழ்ப்பாணக் குடாநாட்டில் இடம்பெற்ற அசாதாரண சூழ்நிலையின் போது இஸ்லாமிய மக்கள் எல்லோரும் இடம்பெயர்ந்த நேரத்தில் தீவகப் பகுதிகளிலிருந்து குறிப்பாக நயினாதீவிலிருந்து இஸ்லாமிய மக்கள் எவரும் இடம்பெயரவில்லையென்பது குறிப்பிடத்தக்கது (நேர்காணல்:என்.ஹனீபா, 2013). இத்தகைய தமிழ் - இஸ்லாமிய மக்கள் மத்தியில் நிலவிய இறுக்கமான தொடர்புகளின் தாக்கத்தினை இவர்களது நம்பிக்கைகளிலும் கூடத் தெளிவாக அவதானிக்க முடிகிறது.

ஆய்வுப்பிரதேச அறிமுகம்

இலங்கையின் வடமாகாணத்திலே யாழ்ப்பாணக் குடாநாட்டின் கடற்பரப்பில் பல தீவுகள் பரந்து கிடக்கின்றன. இத்தீவுகள் 79° 49' - 80° 40'

வரையான கிழக்கு நெடுங்கோடுகளுக்கும் 9° 36' - 9°-50' வரையான வட அகலக்கோடுகளுக்கும்மிடையில் அமைந்துள்ளன. குடாநாட்டின் மேற்குக்கரையிலிருந்து தென்மேற்காக 35 கிலோமீட்டர் வரையான தூரத்திற்குள் இத்தீவுக் கூட்டங்கள் உள்ளடங்குகின்றன. சப்ததீவுகள் உட்படப் பதினொரு பெரிய தீவுகளும் குடியிருப்புக்கள் இல்லாத சில சிறிய தீவுகளும் இங்கு காணப்படுகின்றன. இத் தீவுப்பகுதிகளில் இஸ்லாமியர் வாழ்கின்ற நயினாதீவு, வேலணைத்தீவு, நெடுந்தீவு போன்றன ஆய்வுப்பிரதேசங்களாக அமைகின்றன.

ஆய்வினது நோக்கம்

தனித்துவமான அடையாளங்களைத் தாங்கி யாழ்ப்பாணம் உள்ளிட்ட தீவுப்பகுதிகள் சிலவற்றில் வாழ்ந்து வருகின்ற இஸ்லாமிய மக்களிடம் காணப்படுகின்ற தனித்துவமான நம்பிக்கைகளினை வெளிப்படுத்துவது ஆய்வின் பிரதான நோக்கமாக உள்ளது. அதுமட்டுமன்றி இவர்களது தனித்துவமான நம்பிக்கைகளில் தாக்கம் செலுத்தும் பிற காரணிகளைப்பற்றி கண்டறிவதும் ஆய்வினது மற்றொரு இலக்காகும்.

ஆய்வினது வரையறை

இஸ்லாமிய மக்கள் இலங்கையின் பல பகுதிகளிலும் பரவலாக வாழ்ந்து வருகின்றனர். யாழ்ப்பாணத்திலும் கூட இவர்கள் நகர்ப்பகுதி, சாவகச்சேரி, கொடிகாமம், பருத்தித்துறை, தீவுப்பகுதிகள் போன்றவற்றில் பரவலாக வாழ்ந்து வந்தாலும் இந்த ஆய்வானது தீவுப்பகுதிகளில் வாழ்ந்து வருகின்ற இஸ்லாமியர்கள் பற்றியதாகவே அமைகின்றது. மேலும் கி.பி 8ஆம் நூற்றாண்டு தொடக்கம் தற்காலம் வரையான காலப்பிரிவினுள் இவ்ஆய்வு அடங்குகின்றது.

கடந்தகால இலக்கிய மீளாய்வு

இவ்வாய்விற்கு முன்னோடி ஆய்வுகளைக் குறிப்பிட்டுச் சொல்லுமளவிற்கு எவையுமில்லை. இருப்பினும் பொதுவாக யாழ்ப்பாண இஸ்லாமியர்களது இறை நம்பிக்கை பற்றி எழுதப்பட்ட படைப்புக்கள் சில முன்னோடியாகக் கருதப்படக்கூடிய நிலையில் காணப்படுகின்றன. க.அருந்தவராஜா 2012இல் எழுதிய யாழ்ப்பாண முஸ்லிம்கள் என்ற நூலும் எம், எஸ், எம், அனஸ் என்பவர் 1997இல் எழுதிய இஸ்லாத்தின் தோற்றம் ஒரு சமூக பண்பாட்டியல் ஆய்வு என்ற நூலும்இ எம். எஸ், அப்துல்ரஹீம், 1979 இல் எழுதிய யாழ்ப்பாண முஸ்லிம் வரலாறும் பண்பாடும் என்ற நூலும்இ எல்.எம். அப்துல் அனீஸ் 1907இல் எழுதிய இலங்கை சோனக இன வரலாறு என்ற படைப்பும் இலக்கிய மீளாய்விற்குள் உட்படுகின்றன.

ஆய்வு முறையியல்

வரலாற்றுச் சமூக அணுகுமுறையின் அடிப்படையில் இவ்வாய்வு மேற்கொள்ளப்

பட்டுள்ளது. யாழ்ப்பாணத்தில் இஸ்லாமியர்களது ஆரம்பகால வரலாறு பற்றிய செய்திகள் சிக்கலானதாகவே உள்ளது. இதேபோன்றதொரு தெளிவற்ற நிலையே தீவக இஸ்லாமியர் பற்றி ஆராய முற்படும்போதும் ஏற்படுகின்றது. அந்தவகையில் இவ்வியக்கான தரவுகளில் முதல்தரமானவை நேரடியாக நேர்காணலின் மூலமாகச் சம்பந்தப்பட்டவர்களுடன் கலந்துரையாடிப் பெறப்பட்டுள்ளன. ஒரு சில முதல்தரத்தரவுகளை அடிப்படையாகக்கொண்டு பிற்காலங்களில் எழுதப்பட்ட நூல்கள், சஞ்சிகைகள், கட்டுரைகள், இணையத்திலிருந்து பெறப்பட்ட தரவுகள் போன்றன இரண்டாந்தரச் சான்றுகளாக இவ்வியக்காகப் பயன்படுத்தப்பட்டுள்ளன.

### முடிவுரை

நம்பிக்கைகள் என்பது அனைத்து சமூகங்கள் சார்ந்த பொதுவானதொரு அம்சமாகும். சமூகத்திற்கு சமூகம் வேறுபாடுகள் கொண்டவையாக இந்நம்பிக்கைகள் காணப்படுகின்றன. அவ்வகையில் இலங்கையில் இஸ்லாமிய மார்க்கத்தைப் பின்பற்றுபவர்களிடம் பொதுவான பல நம்பிக்கைகள் காணப்படவே செய்கின்றன. ஆனபோதும் நமது நாட்டிலும் இடத்துக்கிடம் இவர்களது நம்பிக்கைகளிலும் வேறுபாடுகள் காணப்படுகின்றன என்பதனையும் மறுக்கமுடியாது. தீவகத்திலே வாழுகின்ற இஸ்லாமிய மக்கள் மத்தியில் சில தனித்துவமான நம்பிக்கைகள் காணப்படவே செய்கின்றன. இவை ஏனைய பிரதேசத்தில் வாழும் இஸ்லாமிய மக்களது பண்பாட்டிலிருந்து இவர்களை வேறுபடுத்துகின்றது. இவர்கள் மத்தியில் நிலவும் நம்பிக்கைகளில் இவர்கள் கலந்து வாழும் சமுதாயத்தின் தாக்கத்தினை தெளிவாக இனங்காண முடிகின்றது. இவற்றில் பெரும்பாலான நம்பிக்கைகள் தமிழ் மக்களின் நம்பிக்கைகளை ஒத்திருப்பதை அவதானிக்கலாம். இந்நம்பிக்கைகளது செல்வாக்கு தனியே தீவக இஸ்லாமிய மக்கள் மத்தியில்தான் உள்ளது என்றும் கூறமுடியாது. ஏனைய பிரதேச இஸ்லாமியர் மத்தியிலும் இந்நம்பிக்கைகளின் தாக்கம் உள்ளமையும் குறிப்பிடத்தக்கது. இத்தகைய நம்பிக்கைகள் இவர்களைத் தனித்துவமான வகையில் அடையாளப்படுத்துகின்றன. அண்மைக்காலங்களில் இவர்களது தனித்துவமான நம்பிக்கைகள் பல வெளியுலகத் தொடர்பின் பின்னணியில் பலமிழந்து வருவதனையும் அவதானிக்க முடிகின்றது.

### உசாத்துணைகள்

- 1) அனஸ்,எம்,எஸ்,எம்.,(1997), *இஸ்லாத்தில் தேற்றம் ஒரு சமூக பண்பாட்டியல் ஆய்வு*, பண்பாட்டு ஆய்வு வட்டம், பேராசனா.
- 2) அனஸ், எம், எஸ், எம்.,(2007), *இலங்கையில் முஸ்லீம் நுண்கலை*, குமரன் புத்தக இல்லம், கொழும்பு.

- 3) அப்துல்ரஹீம், எம்,எஸ்.,(1979), *யாழ்ப்பாண முஸ்லீம் வரலாறும் பண்பாடும்*, நாமகள் அச்சகம், யாழ்ப்பாணம்.
- 4) அப்துல் அஸீஸ்,எஸ்,எம்.,(1907), *இலங்கை சோனக இன வரலாறு*, சோனக இஸ்லாமிய காலச்சார நிலையம், யாழ்ப்பாணம்.
- 5) அருந்தவராஜா, க.,(2012), *யாழ்ப்பாண முஸ்லிம்கள், அஞ்சு வெளியீட்டகம், நல்லூர்*.